

Bakıda "Medinex 2025" sərgisinin açılış mərasimi keçirilib

Oktyabrın 30-da Bakıda Azərbaycanın səhiyyə sahəsində mühüm tədbirlərdən olan 27-ci Azərbaycan Beynəlxalq Tibb İnnovasiyaları Sərgisinin ("Medinex 2025") açılış mərasimi keçirilib.

AZƏRTAC xəbər verir ki, açılış mərasimində Milli Məclisin Səhiyyə komitəsinin sədri Əhliman Əmiraslanov "Medinex 2025" sərgisinin Azərbaycanda keçirilməsinin çox yaxşı ənənəyə çevrildiyini deyib: "Bu sərgidə ölkəmizin səhiyyə sahəsində çalışan yüksəkixtisaslı mütəxəssisləri iştirak edirlər. Tədbir həm peşəkarlar, həm də ümumilikdə səhiyyə sistemimiz üçün son dərəcə faydalıdır".

O həmçinin qeyd edib ki, icbari tibbi sığortanın tətbiqinə başlanması ölkəmizdə uzun və mürəkkəb bir proses olub. "Ulu Öndər Heydər Əliyevin ən böyük arzularından biri də məhz icbari tibbi sığortanın ölkəmizdə tətbiqi idi. Ümummilli Lider yaxşı bildirdi ki, əhalinin sağlamlığının qorunması istiqamətində bu addım olduqca vacibdir. Lakin həmin dövrdə ölkənin iqtisadi vəziyyəti və səhiyyə sahəsində kadr çatışmazlığı buna imkan vermədi. Ancaq bu gün aparılan uğurlu islahatlar, həyata keçirilən məqsədyönlü addımlar və ölkəmizdəki iqtisadi inkişaf sayəsində biz artıq icbari tibbi sığortanı tətbiq edə bilmişik", - deyə komitə sədri vurğulayıb.



Əhliman Əmiraslanov eyni zamanda bildirib ki, gələcəkdə məqsəd ambulator müalicədə olan xəstələrin də dərman preparatları ilə təmin olunmasıdır. "Bu sahədə məqsədyönlü, ardıcıl iş aparılır və nəticələri yaxın gələcəkdə daha aydın görünəcək", - deyə o diqqətə çatdırıb.

İcbari Tibbi Sığorta üzrə Dövlət Agentliyinin (İTSDA) İdarə Heyətinin sədri Zaur Əliyev Azərbaycanda son illər səhiyyə sahəsində geniş islahatların həyata keçirildiyinə diqqət çəkib: "Bu islahatların nəticəsi olaraq, artıq hər il 5 milyondan çox vətəndaş icbari tibbi sığortadan yararlanır". O deyib ki, böyük maliyyə vəsaiti tələb edən tibbi xidmətlər də Xidmətlər Zərfinə daxil edilib. Bu da əhalinin keyfiyyətli tibbi yardıma əlçatanlığını xeyli artırıb. Yaxın illərdə isə yeni tibbi xidmətlərin icbari tibbi sığortaya ilə qarşılınması planlaşdırılır. Zaur Əliyev həmçinin vurğulayıb ki, "Medinex 2025" sərgisi artıq səhiyyə sektorunda çox vacib platformaya çevrilib. "Bu sərgi özəl sektor ilə dövlət müəssisələri arasında əməkdaşlığın güclənməsinə, yeni tərəfdaşlıqların qurulmasına və təcrübə mübadiləsinə ciddi töhfə verir. İnanıram ki, belə tədbirlər gələcəkdə də səhiyyə sistemimizin inkişafına mühüm töhfə verməyə davam edəcək", - deyə o diqqətə çatdırıb.

Səhiyyə nazirinin müavini Rasim İsmayılov vurğulayıb ki, Prezident İlham Əliyevin və Birinci vitse-prezident Mehriban Əliyevanın əhalinin sağlamlığının qorunmasına göstərdikləri xüsusi diqqət və qayğının nəticəsidir ki, ölkəmizdə müasir səhiyyə infrastrukturunu yaradılır, tibb müəssisələri ən son texnoloji avadanlıqlarla təchiz olunur və maddi-texniki baza gücləndirilir. O deyib ki, "Medinex 2025" sərgisi səhiyyə sahəsində yeni əməkdaşlıqlar üçün mühüm platformadır. "Səhiyyə Nazirliyi olaraq hesab edirik ki, "Medinex 2025" sərgisi səhiyyə mütəxəssislərinin yeniliklərlə tanışlığı, mövcud tərəfdaşlıqların inkişafı, yeni əməkdaşlıqların qurulması baxımından mühüm platformadır və bu tədbir milli səhiyyə sisteminin innovativ inkişafına töhfə verir", - deyə nazir müavini vurğulayıb.

Tibbi Ərazi Bölmələrini İdarəetmə Birliyinin (TƏBİB) icraçı direktoru Vüqar Qurbanov Azərbaycanda səhiyyə sahəsində son illər aparılan islahatların xidmətlərin keyfiyyətinin artırılmasına, əhalinin sağlamlığının qorunmasına və tibbi xidmətlərin daha əlçatan olmasına yönəldiyini diqqətə çatdırıb: "Bu inkişafın əsasını tibb elmi ilə yanaşı, innovasiyalar və rəqəmsal texnologiyaların tətbiqi təşkil edir. Müasir texnologiyalar səhiyyədə daha çevik, səmərəli və şəffaf idarəetmə sistemlərinin formalaşmasına, pasiyent məmnuniyyətinin artmasına xidmət edir".

O qeyd edib ki, "Medinex 2025" sərgisi bu baxımdan çox vacib platformadır. "Sərgi səhiyyə mütəxəssisləri, avadanlıq istehsalçıları, investorlar və akademik dairələr arasında bilik və təcrübə mübadiləsinə təmin edir, yeni əməkdaşlıqların yaranmasına imkan yaradır. TƏBİB-in fəaliyyətində innovasiya və rəqəmsallaşma əsas prioritetlərdəndir. Yeni Klinika və Nizami Tibb Mərkəzinin HIMSS beynəlxalq sertifikatını əldə etməsi bunun bariz nümunəsidir. Bu, səhiyyəimizin beynəlxalq standartlara uyğun texnoloji səviyyəyə çatdığını göstərir. Həmçinin vətəndaşlar şəxsi kabinet və "e-təbib" tətbiqi vasitəsilə laborator nəticələrini onlayn izləyə bilirlər. Bu, idarəetmədə şəffaflığı və qərarların dəqiqliyini artırır", - deyə Vüqar Qurbanov əlavə edib.

"Caspian Event Organisers"-in baş direktoru Fərid Məmmədov isə "Medinex" sərgisinin artıq regionun tanınmış səhiyyə platformalarından birinə çevrildiyini deyib: "Builki sərgidə Azərbaycan şirkətləri ilə yanaşı, Belarus, Cənubi Koreya, Çin, Misir, Özbəkistan, Polşa, Qazaxıstan, İtaliya, Rusiya, Türkiyə və Ukraynadan gəlmiş şirkətlər iştirak edir".

O vurğulayıb ki, Səhiyyə Nazirliyinin sərginin təşkilinə verdiyi dəstək yüksək səviyyədə olub. "Tərəfdaşların bu sərginin inkişafına göstərdikləri qayğı onu ildən-ilə inkişaf etdirir", - deyə baş direktor diqqətə çatdırıb.

Daha sonra iştirakçılar sərginin stendlərini gözləyiblər.

Qeyd edək ki, "Medinex 2025" sərgisi səhiyyə üzrə peşəkarları, tibb müəssisələrinin rəhbərlərini, sahibkarları, distribütorları və investorları bir araya gətirir. Dövlətin səhiyyə sisteminin modernləşdirilməsinə yönəlmiş islahatları, bu sahənin son illərdə dinamik inkişaf mərhələsinə qədəm qoyması və tibbi xidmətlərin keyfiyyətinin yüksəldilməsi fonunda keçirilən "Medinex" sərgisi oktyabrın 30-dan noyabrın 1-dək davam edəcək. "Medinex 2025" İTSDA və TƏBİB tərəfindən dəstəklənir, bu qurumlar sərgidə öz stendləri ilə iştirak edir.